

Brussell, 1 ta' Diċembru 2025
(OR. en)

15969/25

SAN 777
PHARM 178
MI 961
CADREFIN 337

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	25 ta' Novembru 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2025) 709 final
Suġġett:	RAPPORT TAL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT EKONOMIKU U SOĊJALI EWROPEW U LILL-KUMITAT TAR-REĠJUNI dwar l-evalwazzjoni <i>interim</i> tal-Programm I-UE għas-Saħħa għall-2021-2024

Id-delegazzjonijiet isibu meħmuż id-dokument COM(2025) 709 final.

Mehmuż: COM(2025) 709 final



IL-KUMMISSJONI
EWROPEA

Brussell, 25.11.2025
COM(2025) 709 final

**RAPPORT TAL-KUMMISSJONI LILL-PARLAMENT EWROPEW, LILL-
KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

dwar l-evalwazzjoni *interim* tal-Programm l-UE ghas-Sahha għall-2021-2024

{SEC(2025) 304 final} - {SWD(2025) 369 final}

1. Introduzzjoni

Is-saħħa hija prekundizzjoni sabiex is-soċjetà u l-ekonomija tagħna jiffunzjonaw. L-għanijiet tal-UE jinkludu l-promozzjoni tal-benesseri tal-popli tagħha¹. Għandu jiġi assigurat livell għoli ta' ħarsien tas-saħħa tal-bniedem fit-tfassil u fl-implimentazzjoni tal-politiki u tal-attivitajiet kollha tal-UE².

L-Artikolu 168 tat-Trattat dwar il-Funzjonament tal-Unjoni Ewropea (TFUE) jipprevedi li l-UE trid tikkomplementa u tappoġġa l-politiki nazzjonali tas-saħħa, thegġeg il-kooperazzjoni bejn l-Istati Membri u tinkoraġixxi l-koordinazzjoni bejn il-programmi tagħhom. L-UE trid tilhaq dan filwaqt li thares ir-responsabbiltajiet tal-Istati Membri għat-tfassil tal-politiki tas-saħħa tagħhom stess u għall-organizzazzjoni, għall-ġestjoni u għall-għoti ta' servizzi tas-saħħa u tal-kura medika.

Mill-2020, abbażi tat-tagħlimiet mill-pandemija tal-COVID-19, il-Kummissjoni Ewropea bdiet tibni l-Unjoni Ewropea tas-Saħħa, li fiha l-Istati Membri kollha tal-UE: ihejju u jirrispondu flimkien għall-krizijiet tas-saħħa; jagħmlu l-provvisti mediċi disponibbli, affordabbli u innovattivi; u jaħdmu flimkien biex itejbu l-prevenzjoni, it-trattament u l-kura ta' wara l-mard, bħal fil-każ tal-kanċer. Il-programm ewlieni ta' finanzjament tal-UE biex titwettaq l-Unjoni Ewropea tas-Saħħa huwa l-Programm l-UE għas-Saħħa.

2. Programm l-UE għas-Saħħa

Il-Programm l-UE għas-Saħħa ġie stabbilit bir-Regolament (UE) 2021/522³ ("ir-Regolament l-UE għas-Saħħa") biex itejjeb is-saħħa tal-bniedem madwar l-UE kollha u biex jiżgura livell għoli ta' ħarsien tas-saħħa tal-bniedem fil-politiki u fl-attivitajiet kollha tal-UE.

L-oġġettivi tal-Programm⁴ huma wesgħin, allinjati mal-prijoritajiet tal-Unjoni Ewropea tas-Saħħa, u huma⁵ interkonnessi mill-qrib mal-oġġettivi tal-inizjattivi tas-saħħa legiżlattivi u mhux legiżlattivi tal-UE li l-Programm jappoġġa finanzjarjament. L-erba' oġġettivi generali huma:

- a) *it-titjib u t-trawwim tas-saħħa fl-Unjoni biex jitnaqqas il-piż ta' mard li jittiehed u mard li ma jittehidx, billi jiġu appoġġati l-promozzjoni tas-saħħa u l-prevenzjoni tal-mard, jitnaqqsu l-inugwaljanzi fis-saħħa, jitravmu modi ta' ħajja tajbin għas-saħħa u jiġi promoss l-aċċess għall-kura tas-saħħa;*
- b) *il-protezzjoni tan-nies fl-Unjoni minn theddid transfruntier serju għas-saħħa u t-tiżiħ tar-rispons tas-sistemi tas-saħħa u l-koordinazzjoni fost l-Istati Membri sabiex jaffrontaw theddid transfruntier serju għas-saħħa;*

¹ L-Artikolu 3(1) tat-Trattat dwar l-Unjoni Ewropea (TUE).

² L-Artikoli 9 u 168 tat-TFUE u l-Artikolu 35 tal-Karta tad-Drittijiet Fundamentali tal-Unjoni Ewropea.

³ Ir-Regolament (UE) 2021/522 tal-Parlament Ewropew u tal-Kunsill li jistabbilixxi Programm għall-azzjoni tal-Unjoni fil-qasam tas-saħħa (il-Programm l-UE għas-Saħħa) għall-perjodu 2021-2027, u li jhassar ir-Regolament (UE) Nru 282/2014 ([ĠU L 107, 26.3.2021, p. 1](#)).

⁴ L-oġġettivi tas-saħħa mill-proposta inizjali mressqa fil-programm tal-Fond Soċjali Ewropew Plus (FSE+) iżamm bil-prijorità mogħtija għar-rispons u għat-thejjija għall-krizijiet tal-UE u tal-Istati Membri għall-krizijiet futuri tas-saħħa wara l-pandemija tal-COVID-19.

⁵ Il-Komunikazzjoni tal-Kummissjoni dwar il-Bini ta' Unjoni Ewropea tas-Saħħa: Rinforzar tar-reżiljenza tal-UE għat-theddid transkonfinali għas-saħħa, [COM/2020/724 final](#).

- c) *it-titjib tad-disponibbiltà, l-aċċessibbiltà u l-affordabbiltà tal-prodotti mediċinali u l-apparat mediku, u ta' prodotti rilevanti għal kriżi fl-Unjoni, u l-appoġġ għall-innovazzjoni fir-rigward ta' tali prodotti;*
- d) *it-tiżiħ tas-sistemi tas-saħħa billi jittejbu r-reżiljenza u l-effiċjenza tar-riżorsi tagħhom, partikolarment: (i) bl-appoġġ għal ħidma integrata u kkoordinata bejn l-Istati Membri; (ii) bil-promozzjoni tal-implimentazzjoni tal-aħjar Prattiki u bil-promozzjoni tal-kondiviżjoni tad-data; (iii) bit-tiżiħ tal-forza tax-xogħol; (iv) bl-indirizzar tal-implikazzjonijiet tal-isfidi demografici; u (v) bl-avvanz fit-trasformazzjoni diġitali.*

L-objettivi ġenerali msemmija fl-Artikolu 3 tar-Regolament l-UE għas-Saħħa jiġu segwiti permezz tal-objettivi speċifiċi li ġejjin, filwaqt li jiġi żgurat livell għoli ta' ħarsien tas-saħħa tal-bniedem fil-politiki u fl-attivitajiet kollha tal-UE, u billi jiġi segwit l-approċċ "Saħħa Wahda":

- a) *f'sinergija ma' azzjonijiet rilevanti oħra tal-Unjoni, appoġġ għal azzjonijiet għall-prevenzjoni tal-mard, għall-promozzjoni tas-saħħa u għall-indirizzar tad-determinanti tas-saħħa, inkluż permezz tat-tnaqqis tal-ħsara għas-saħħa minħabba l-użu illeċitu tad-droga u d-dipendenza fuqha, appoġġ għal azzjonijiet biex jiġu indirizzati l-inugwaljanzi fis-saħħa, biex jitjieb l-għarfien dwar is-saħħa, biex jittejbu d-drittijiet tal-pazjenti, is-sikurezza tal-pazjenti, il-kwalità tal-kura u l-kura tas-saħħa transfruntiera, u appoġġ għal azzjonijiet għat-titjib tas-sorveljanza, id-dijanjożi u t-trattament ta' mard li jittiehed u li ma jittehidx, b'mod partikolari l-kanċer u l-kanċer pedjatriku, kif ukoll appoġġ għal azzjonijiet biex tittejjeb is-saħħa mentali, b'attenzjoni speċjali mogħtija għal mudelli godda tal-kura u l-isfidi tal-kura fit-tul, sabiex tissaħħah ir-reżiljenza tas-sistemi tas-saħħa fl-Unjoni;*
- b) *it-tiżiħ tal-kapaċità tal-Unjoni għall-prevenzjoni, it-tiżiħ, u r-rispons rapidu għat-theddid transfruntier serju għas-saħħa f'konformità mal-leġiżlazzjoni rilevanti tal-Unjoni, u tittejjeb il-ġestjoni tal-kriżijiet tas-saħħa, b'mod partikolari permezz tal-koordinazzjoni, il-provvediment u l-użu tal-kapaċità tal-kura tas-saħħa ta' emerġenza, appoġġ għall-ġbir tad-data, skambju ta' informazzjoni, sorveljanza, il-koordinazzjoni tal-ittejtjar tal-istress volontarju tas-sistemi tal-kura tas-saħħa nazzjonali, u l-iżvilupp ta' standards għal kura tas-saħħa ta' kwalità fil-livell nazzjonali;*
- c) *appoġġ għal azzjonijiet li jtejbu d-disponibbiltà, l-aċċessibbiltà u l-affordabbiltà ta' prodotti mediċinali, apparat mediku u prodotti rilevanti għal kriżi billi jinkoraġġixxu l-produzzjoni sostenibbli u l-ktajjen tal-provvista u l-innovazzjoni fl-Unjoni, filwaqt li jappoġġaw l-użu prudenti u effiċjenti tal-prodotti mediċinali, b'mod partikolari tal-antimikrobiċi, u azzjonijiet li jappoġġaw l-iżvilupp ta' prodotti mediċinali li huma inqas ta' ħsara għall-ambjent, kif ukoll il-produzzjoni u r-rimi li ma jagħmlux ħsara lill-ambjent ta' prodotti mediċinali u apparat mediku;*
- d) *f'sinergija ma' strumenti, programmi u fondi oħra tal-Unjoni, mingħajr preġudizzju għall-kompetenzi tal-Istati Membri, u f'kooperazzjoni mill-qrib mal-korpi rilevanti tal-Unjoni, appoġġ għall-azzjonijiet li jikkomplementaw il-kumulazzjoni nazzjonali ta' prodotti essenzjali rilevanti għal kriżi, fil-livell tal-Unjoni, fejn meħtieġ;*

- e) *f'sinergija ma' strumenti, programmi u fondi oħra tal-Unjoni, mingħajr preġudizzju għall-kompetenzi tal-Istati Membri u f'kooperazzjoni mill-qrib mal-ECDC, jiġu stabbiliti struttura u riżorsi ta' taħriġ għal riżerva ta' persunal mediku, tal-kura tas-saħħa u ta' appoġġ allokat volontarjament mill-Istati Membri għall-mobilizzazzjoni tagħha fil-każ ta' kriżi tas-saħħa;*
- f) *it-tishih tal-użu u l-użu mill-ġdid tad-data dwar is-saħħa għall-provvista tal-kura tas-saħħa u għar-riċerka u l-innovazzjoni, il-promozzjoni tal-adozzjoni ta' għodod u servizzi diġitali, kif ukoll it-trasformazzjoni diġitali tas-sistemi tal-kura tas-saħħa, inkluż billi jiġi appoġġat il-ħolqien ta' spazju Ewropew għad-data dwar is-saħħa;*
- g) *it-titjib tal-aċċess għal servizzi tal-kura tas-saħħa ta' kwalità, iċċentrati fuq il-pazjent, ibbażati fuq ir-riżultati u servizzi ta' kura relatati, bil-ghan li tinkiseb kopertura tas-saħħa universali;*
- h) *appoġġ għall-iżvilupp, l-implimentazzjoni u l-infurzar u, fejn meħtieġ, ir-reviżjoni tal-legiżlazzjoni tas-saħħa tal-Unjoni u l-appoġġ għall-għoti ta' data ta' kwalità għolja valida, affidabbli u komparabbli għat-teħid ta' deċiżjonijiet u l-monitoraġġ ibbażati fuq l-evidenza; u l-promozzjoni tal-użu ta' valutazzjonijiet tal-impatt fuq is-saħħa ta' politiki rilevanti oħra tal-Unjoni;*
- i) *appoġġ għall-ħidma integrata fost l-Istati Membri, u b'mod partikolari s-sistemi tas-saħħa tagħhom, inkluża l-implimentazzjoni ta' Prattiki ta' prevenzjoni b'impatt għoli, appoġġ għall-ħidma dwar l-HTA, u t-tishih u l-espansjoni tan-networking permezz ta' NRE u networks tranżnazzjonali oħra, inkluż relattivament għal mard li mhux mard rari, biex tiżdied il-kopertura tal-pazjenti u jitjieb ir-rispons għal prevalenza baxxa u mard kumpless li jittiehed u mard li ma jitteħdx;*
- j) *appoġġ għal impenji globali u inizjattivi tas-saħħa billi jissahħaħ l-appoġġ tal-Unjoni għal azzjonijiet minn organizzazzjonijiet internazzjonali, b'mod partikolari azzjonijiet mid-WHO, u titrawwem il-kooperazzjoni ma' pajjiżi terzi.*

Il-baġit inizjali ta' EUR 5,8 biljun għas-snin 2021-2027 previst fl-Artikolu 5 tar-Regolament l-UE għas-Saħħa **tnaqqas għal EUR 4,6 biljun**⁶ meta l-qafas finanzjarju pluriennali (QFP) tal-2021-2027 ġie rivedut⁷. Il-fondi riallokati ġew allokat għal, fost affarijiet oħra, il-ħtiġijiet immedjati, l-irkupru u l-appoġġ tal-Ukrajna għat-triq Ewropea tagħha; l-indirizzar tal-ħtiġijiet relatati mal-pressjonijiet tal-migrazzjoni; it-tishih tas-shubijiet globali; u r-rispons għall-emergenzi.

Skont ir-Regolament l-UE għas-Saħħa, mill-inqas 20 % tal-baġit tal-Programm irid jiġi riżervat għall-promozzjoni tas-saħħa u għall-prevenzjoni tal-mard. Il-Programm għandu jinvesti mhux aktar minn 12,5 % fl-akkwisti biex jikkomplementa l-kumulazzjoni nazzjonali ta' riżervi ta' prodotti essenzjali rilevanti għall-kriżijiet, mhux aktar minn 12,5 % biex jappoġġa l-impenji

⁶ Il-baġit inizjali tal-UE għas-Saħħa kien ta' EUR 5,775 biljun. Ir-reviżjonijiet tal-qafas finanzjarju pluriennali naqqsu dan b'EUR 1 biljun. Barra minn hekk, kien hemm tnaqqis nett għall-kumpens tat-tishih tal-agenzija ta' EUR 253 miljun u żidiet netti ta' madwar EUR 40 miljun, li wasslu għal baġit ġenerali li jammonta għal EUR 4,562 biljun.

⁷ Ir-Regolament tal-Kunsill (UE, Euratom) 2024/765 tad-29 ta' Frar 2024 li jemenda r-Regolament (UE, Euratom) 2020/2093 li jstabbilixxi l-qafas finanzjarju pluriennali għas-snin mill-2021 sal-2027 ([GU L, 2024/765, 29.2.2024](#)).

globali u l-inizjattivi internazzjonali tas-saħħa, u massimu ta' 8 % biex ikopri l-ispejjeż amministrattivi⁸.

Il-baġit tal-Programm l-UE għas-Saħħa jiġi implimentat permezz ta' **programmi ta' hidma annwali**⁹ adottati mill-Kummissjoni bħala segwitu ta' opinjoni pożittiva mill-Istati Membri fil-Kumitat tal-Programm l-UE għas-Saħħa u abbażi tal-fehmiet tal-partijiet ikkonċernati rilevanti. Il-programmazzjoni annwali l-UE għas-Saħħa hija bbażata fuq l-analizi tal-Kummissjoni tad-distakk bejn l-istat attwali tal-implimentazzjoni u l-oġettivi tal-Programm. Il-prijoritajiet u l-orjentazzjonijiet strateġiċi tal-programm ta' hidma annwali jqisu l-kontribut tal-partijiet ikkonċernati u huma żviluppata f'konsultazzjoni mal-Istati Membri biex tiġi żgurata l-implimentazzjoni tal-Programm tal-oġettivi ġenerali tal-politika tas-saħħa tal-UE.

Il-Programm huwa implimentat prinċipalment permezz ta' **ġestjoni diretta** mal-awtoritajiet tal-Istati Membri, mal-akkademiċi u mal-istabbilimenti tal-edukazzjoni, mal-istituti tar-riċerka, mal-isptarijiet, mas-soċjetà ċivili u ma' entitajiet pubbliċi jew privati oħrajn. Xi kompiti ta' implimentazzjoni tal-baġit huma fdati permezz ta' **ġestjoni indiretta** lil korpi bħal organizzazzjonijiet internazzjonali jew l-aġenziji tagħhom (l-Organizzazzjoni Dinjija tas-Saħħa (WHO, World Health Organization), il-Federazzjoni Internazzjonali tas-Soċjetajiet tas-Salib l-Aħmar u n-Nofs Qamar l-Aħmar, l-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for the Economic Cooperation and Development)), il-Bank Ewropew tal-Investment u organizzazzjonijiet oħra¹⁰. Il-Programm jista' jipprovdi finanzjament fi kwalunkwe waħda mill-forom stipulati fir-Regolament Finanzjarju, b'mod partikolari għotjiet, premjijiet u akkwist.

Għall-**għotjiet**, ir-rata ta' **kofinanzjament** hija **sa 60 %** u, **fil-każ ta' utilità eċċezzjonali, sa 80 %**. Fil-każ ta' għotjiet diretti lin-networks ta' referenza Ewropew (**ERNs, European reference networks**), **networks tranżnazzjonali oħra** stabbiliti skont id-dritt tal-UE u d-**WHO**, tali għotjiet jistgħu jkunu **sa 100 % tal-kostijiet eliġibbli**.

Il-kuntratti ta' **akkwist pubbliku** jistgħu jingħataw lil kwalunkwe entità legali li tissodisfa r-rekwiziti stabbiliti fil-qafas legali applikabbli.

Il-benefiċjarji eliġibbli tal-Programm huma fost l-oħrajn, amministrazzjonijiet (tas-saħħa) nazzjonali jew reġjonali tal-Istati Membri jew tal-pajjiżi assoċjati, korpi ta' riċerka, istituti edukattivi, entitajiet privati u mingħajr skop ta' qligħ¹¹.

Il-Kummissjoni ffirmat ftehimiet ta' assoċjazzjoni tal-Programm l-UE għas-Saħħa mal-Ukrajna, mal-Moldova, mal-Montenegro u mal-Bożnija-Herzegovina, li jippermettu lil

⁸ L-Artikolu 5(4) tar-Regolament (UE) 2021/522.

⁹ Id-deċiżjoni ta' finanzjament annwali, li tikkostitwixxi l-programm ta' hidma annwali għall-implimentazzjoni tal-Programm l-UE għas-Saħħa għal sena partikolari, hija stabbilita fl-Anness I tad-Deċiżjoni ta' Implimentazzjoni tal-Kummissjoni. Il-Kummissjoni Ewropea tadotta Deċiżjonijiet ta' Implimentazzjoni skont l-Artikolu 17(2) tar-Regolament l-UE għas-Saħħa dwar "l-Implimentazzjoni tal-Programm".

¹⁰ L-Artikolu 62(1)(c) tar-Regolament (UE, Euratom) 2024/2509 tal-Parlament Ewropew u tal-Kunsill tat-23 ta' Settembru 2024 dwar ir-regoli finanzjarji applikabbli għall-baġit ġenerali tal-Unjoni (riformazzjoni), [GU L, 2024/2509, 26.9.2024](#).

¹¹ L-Artikolu 13 tar-Regolament (UE) 2021/522.

dawn il-pajjiżi jaċċessaw il-finanzjament l-UE għas-Saħħa. L-assoċjazzjoni tan-Norveġja u tal-Iżlanda (il-pajjiżi taż-ŻEE-EFTA) mal-Programm l-UE għas-Saħħa hija regolata mill-Protokoll 31 tal-Ftehim dwar iż-Żona Ekonomika Ewropea dwar il-kooperazzjoni f'oqsma speċifiċi barra mill-erba' libertajiet.

3. Approċċ u metodoloġija *interim* ta' evalwazzjoni

Kriterji ta' evalwazzjoni u kuntest

Ir-rapport ta' evalwazzjoni *interim* tal-Programm l-UE għas-Saħħa huwa obbligu legali f'konformità mal-Artikolu 20 tar-Regolament l-UE għas-Saħħa u huwa akkumpanjat minn dokument ta' hidma tal-persunal li jipprezenta l-evidenza disponibbli. L-evalwazzjoni *interim* tivvaluta: l-**effettività** u l-**effiċjenza** tal-Programm; il-**koerenza** fi ħdan il-Programm u ma' inizjattivi rilevanti oħra ta' finanzjament tal-UE u politiki rilevanti; il-**valur miżjud tal-UE** tal-azzjonijiet ifffinanzjati; u r-**rilevanza** tal-oġettivi tal-Programm. L-evalwazzjoni *interim* tipprovdi intuwiżżjoni għall-implimentazzjoni kontinwata tal-Programm l-UE għas-Saħħa, tistabbilixxi x-xena għall-evalwazzjoni finali li jmiss, u tinforma r-riflessjonijiet dwar Programm suċċessur potenzjali għall-QFP li jmiss.

Perjodu ta' evalwazzjoni

L-evalwazzjoni *interim* tkejjel il-progress tal-Programm mill-1 ta' Jannar 2021 sat-30 ta' April 2024 (data limitu), madwar is-27 Stat Membru u 6 pajjiżi mhux tal-UE assoċjati mal-Programm¹².

Metodoloġija ta' evalwazzjoni

L-evalwazzjoni *interim*, kif deskritta fl-Artikolu 20(2) tar-Regolament l-UE għas-Saħħa¹³, tibni fuq id-data tal-output u tar-riżultati minn għadd limitat ta' azzjonijiet kompluti sad-data limitu. Konsegwentement, kien hemm biss data limitata disponibbli dwar ir-riżultati u l-ebda data dwar l-impatti. L-interventi tal-UE fis-saħħa pubblika spiss jinvolvu diversi komponenti u partijiet ikkonċernati u jikkomplementaw dawk tal-Istati Membri. Dan jista' jagħmilha diffiċli sabiex jiġu iżolati l-effetti ta' azzjonijiet speċifiċi u li jiġi evalwat l-impatt tagħhom b'mod akkurat. L-istabbiliment ta' rabta kawżali bejn l-inputs, l-outputs, ir-riżultati u l-impatti f'intervent tal-UE fis-saħħa pubblika huwa diffiċli minħabba n-natura kumplessa u multidimensjonali ta' tali interventi, fejn diversi varjabbli u fatturi esterni jistgħu jinfluwenzaw l-eżiti.

L-evalwazzjoni hija bbażata fuq evidenza addizzjonali pprovduta minn studju estern imwettaq bejn Diċembru 2023 u Ottubru 2024. Id-data miġbura fil-livell tal-Programm u tal-proġett hija kkomplementata minn studji tal-każ, evidenza miġbura mill-partijiet ikkonċernati online u permezz ta' intervisti u rieżami tal-letteratura. L-analiżi tad-data tinkludi tqabbil mal-linja bażi u l-miri, analiżi tal-kostijiet/benefiċċji sa fejn ikun possibbli u l-immappjar tal-vjaġġi tal-klijenti. Twettqet analiżi tal-“megatrends” (bħat-tibdil demografiku, id-digitalizzazzjoni, eċċ.)

¹² Il-Bożnija-Herzegovina, l-Iżlanda, il-Moldova, il-Montenegro, in-Norveġja u l-Ukrajna.

¹³ Ir-Regolament (UE) 2021/522.

biex jiġi vvalutat kif dawn jistgħu jhallu impatt fuq l-interventi fis-sistemi tas-saħħa, inklużi l-azzjonijiet iffinanzjati mill-Programm.

4. Sejbiet ewlenin tal-evalwazzjoni *interim*

Fiz-żmien tal-evalwazzjoni *interim*, id-data disponibbli hija limitata għal riżultati bikrija mill-azzjonijiet iffinanzjati, u l-impatti ta' dawn l-azzjonijiet għad iridu jimmaterjalizzaw. Is-sejbiet inizjali minn 26 għotja u 136 akkwist juru li l-approċċ tal-għbir tad-data huwa affidabbli, u li l-metodoloġija ta' evalwazzjoni tipprovdi bażi b'saħħitha biex titwettagħ l-evalwazzjoni finali.

Effettività u effiċjenza

Il-governanza tal-Programm l-UE għas-Saħħa ġiet stabbilita fil-hin u ppermettiet li l-proċess ta' programmazzjoni jinfetħ malajr u b'mod effiċjenti matul il-pandemija tal-COVID-19. Il-proċess ta' programmazzjoni tal-UE għas-Saħħa kien faċilitatur kritiku fl-allinjament tal-attivitajiet tal-Programm mal-oġġettivi ġenerali tiegħu. Il-koordinazzjoni bejn iż-żewġ Direttorati Ġenerali (DĠ) prinċipali, id-Direttorat Ġenerali għas-Saħħa u s-Sikurezza Alimentari (DĠ SANTE) u l-Awtorità għat-Thejjija u għar-Rispons f'Każ ta' Emergenza tas-Saħħa (HERA, Health Emergency Preparedness and Response Authority), l-Aġenzija Eżekuttiva Ewropea għas-Saħħa u għall-Qasam Diġitali (HaDEA, European Health and Digital Executive Agency), kif ukoll il-partecipazzjoni attiva tal-Istati Membri fil-kumitati ta' tmexxija u fil-proċessi ta' żvilupp tal-programmi, żguraw li l-azzjonijiet jindirizzaw htigijiet urġenti tas-saħħa pubblika u jallinjaw mal-istrateġiji usa' tal-UE inkluża l-Unjoni Ewropea tas-Saħħa. Il-programmi ta' hidma annwali kienu effettivi fit-traduzzjoni tal-oġġettivi wesgħin tal-Programm l-UE għas-Saħħa f'azzjonijiet konkreti, b'allokazzjoni ċara tar-rizorsi għal oqsma ta' prijorità bħat-thejjija għall-kriżijiet, is-saħħa diġitali (eHealth), u l-prevenzjoni tal-mard. L-ewwel programm ta' hidma annwali għall-2021 ġie adottat madwar 3 xhur wara li ġie adottat ir-Regolament l-UE għas-Saħħa. Il-proċessi ta' programmazzjoni tħaddmu b'mod parallel mal-programmi ta' hidma tal-2021 u l-2022, li ġew adottati wara perjodu preparatorju ta' madwar 10 xhur. L-iprogrammar fl-2023 u fl-2024 segwa cikli ta' programmazzjoni aktar regolari, bl-adozzjoni f'waqtha tal-programmi ta' hidma u proċess ta' emenda effettiv.

L-azzjonijiet kollha pprogrammati għall-2021, għall-2022 u għall-2023 delegati lill-HaDEA mid-DĠ prinċipali tnedew b'suċċess. Konsegwentement, ġew iffirmati 726 kuntratt (li jkopru dawn l-azzjonijiet kollha għal dawn it-3 snin) ma' 1 274 entità legali bħal: ministeri tas-saħħa; awtoritajiet pubbliċi nazzjonali, reġjonali u oħrajn; organizzazzjonijiet ta' riċerka dwar il-kura tas-saħħa u s-saħħa; u entitajiet mingħajr skop ta' qligħ u privati. Il-biċċa l-kbira tal-fondi tal-UE għas-Saħħa ġew żborżati permezz ta' għotjiet u akkwist. Barra minn hekk, intużaw ftehimiet ta' kontribuzzjoni biex jappoġġaw il-prijoritajiet tas-saħħa globali. Sa April 2024, madwar EUR 2,63 biljun mill-baġit totali tal-UE għas-Saħħa (ta' EUR 5,8 biljun għas-snin 2021-2027) kienu ġew ipprogrammati u EUR 1,39 biljun kienu ġew impenjati b'mod effettiv.

Il-programm ta' hidma l-UE għas-Saħħa jikkonsisti f'**erba' "fergħat" ġenerali: *thejjija għall-kriżi; promozzjoni tas-saħħa u prevenzjoni tal-mard; sistemi tas-saħħa u forza tax-xogħol fil-kura tas-saħħa; u diġitali.*** Il-*kanċer* jitqies li huwa fergħa orizzontali.

Il-benefiċjarji tal-ghotjiet minn 22 pajjiż¹⁴ huma prinċipalment awtoritajiet nazzjonali jew reġjonali nnominati mill-pajjiż ta' oriġini tagħhom biex jipparteċipaw f'azzjonijiet kongunti jew biex jirċievu ghotjiet diretti oħra. Il-benefiċjarji l-oħra tal-ghotjiet huma organizzazzjonijiet tas-saħħa pubblika (bhall-unitajiet tal-kura tas-saħħa, l-organizzazzjonijiet tar-riċerka, l-NGOs, eċċ.).

Matul l-2021-2024, 255 NGO irċeew ghotjiet ta' azzjoni u pparteċipaw f'55 proġett, fejn assorbew EUR 41,2 miljun. Barra minn hekk, 27 NGO irċeew ghotjiet operattivi, fejn assorbew EUR 23,2 miljun.

Total ta' 94 entità legali minn 18-il Stat Membru¹⁵ bbenefikaw minn fondi permezz ta' akkwist bejn l-2021 u l-2024. L-akbar akkwist ta' servizzi sar taht il-fergħa ta' thejjija għall-kriżijiet. Dan l-akkwist jinkludi l-iżgurar ta' faċilitajiet ta' tishin (il-proġett EU FAB) għall-produzzjoni tal-vaċċini u l-iżvilupp tal-IT biex jittejjbu s-sistemi ta' twissija bikrija, l-immudellar, is-simulazzjoni u t-tbassir¹⁶. Mill-baġit totali li jammonta għal EUR 396,4 miljun, sitt Stati Membri¹⁷ assorbew il-parti l-kbira tal-fondi tal-akkwist b'mill-inqas EUR 22 miljun għal kull Stat Membru.

L-ghotjiet u l-akkwist għas-servizzi ppermettew azzjonijiet immirati taht il-fergħat kollha tal-programm ta' hidma. Il-baġit globali impenjat sad-data limitu jammonta għal EUR 1,39 biljun. Il-ġestjoni diretta tinkludi ghotjiet ta' EUR 741,84 miljun u akkwist ta' EUR 420,44 miljun. Il-ġestjoni indiretta tinkludi l-EUR 227,72 miljun li jifdal. L-azzjonijiet kongunti u ghotjiet diretti oħra lill-Istati Membri jlaqqgħu flimkien lill-awtoritajiet nazzjonali li jiffaċilitaw u jtejjbu l-kollaborazzjoni, il-bini tal-kapaċità u t-trasferiment tal-għarfien. L-akkwist tas-servizzi jinvolvi fornituri tas-settur privat prinċipalment mill-Istati Membri, u fi ftit każijiet minn pajjiżi oħra¹⁸, organizzazzjonijiet internazzjonali¹⁹ jew servizzi tal-Kummissjoni²⁰. Il-ftehimiet ta' kontribuzzjoni ma' organizzazzjonijiet internazzjonali ffaċilitaw l-implimentazzjoni ta' inizjattivi inkluż lil hinn mill-fruntieri tal-UE, bhall-indirizzar tal-konsegwenzi fuq is-saħħa relatati mal-gwerra ta' aggressjoni tar-Russja kontra l-Ukrajna jew azzjonijiet ta' thejjija għall-kriżijiet biex jiġi indirizzat it-theddid emergenti għas-saħħa transfruntiera fil-post tal-oriġini, bħal fl-Afrika fil-każ tal-virus tal-Mpox.

Sad-data limitu, l-azzjonijiet kongunti ppermettew lil 499 organizzazzjoni jikkollaboraw madwar il-pajjiżi Ewropej, b'40 % tal-organizzazzjonijiet kollha pparteċipaw f'aktar minn azzjoni kongunta wahda. Il-kriterji ta' utilità eċċezzjonali wrew ir-rilevanza tagħhom bħala mekkaniżmu ta' finanzjament fil-Programm l-UE għas-Saħħa, li jipprovdi appoġġ finanzjarju akbar (kontribuzzjoni tal-UE sa 80 %) għal azzjonijiet li jinvolvu mill-inqas 14-il

¹⁴ L-Awstrija, il-Bulgarija, il-Kroazja, Ċipru, iċ-Ċekja, l-Estonja, il-Finlandja, Franza, il-Ġermanja, il-Ġreċja, l-Ungerija, l-Iżlanda, l-Italja, il-Latvja, il-Litwanja, Malta, in-Netherlands, in-Norveġja, is-Slovenja, Spanja, l-Iżvezja u l-Ukrajna.

¹⁵ L-Awstrija, il-Belġju, il-Kroazja, iċ-Ċekja, id-Danimarka, Franza, il-Ġermanja, il-Ġreċja, l-Ungerija, l-Irlanda, l-Italja, il-Lussemburgu, in-Netherlands, il-Polonja, il-Portugall, ir-Rumanija, Spanja u l-Iżvezja.

¹⁶ [ATHINA](#) – is-Sistema tal-IT ta' Teknoloġija Avanzata għall-Intelligence u l-Azzjoni dwar is-Saħħa (Advanced Technology for Health INtelligence and Action IT System).

¹⁷ Il-Belġju, id-Danimarka, l-Irlanda, in-Netherlands, il-Lussemburgu u Spanja.

¹⁸ L-Istati Uniti.

¹⁹ Id-WHO; ghotja għas-Socjetà Afrikana għall-Medicina tal-Laboratorju.

²⁰ Iċ-Ċentru Kongunt tar-Riċerka.

Stat Membru, li minnhom, mill-inqas 4 huma pajjiżi li l-introjtu nazzjonali gross (ING) tagħhom għal kull abitant huwa inqas minn 90 % tal-medja²¹ tal-UE jew fejn 30 % tal-baġit ta' azzjoni huwa dirett lejn tali pajjiżi.

Il-**pizzjiet amministrattivi** jibqgħu sfida sinifikanti, b'mod partikolari għall-Istati Membri iżgħar u għall-NGOs. Dan jinkludi rekwiżiti kumplessi ta' applikazzjoni u ta' rapportar, li jistgħu jiskoraġġixxu l-partecipazzjoni. It-titjib tat-trasparenza u tal-effiċjenza tal-proċessi ta' ġestjoni tal-akkwist, pereżempju, permezz ta' għodod diġitali mtejba, jista' jnaqqas id-dewmien u jżid is-sodisfazzjon tal-partijiet ikkonċernati.

Il-Programm diġà għamel progress sinifikanti f'dan l-istadju *interim*.

Il-Programm jikkontribwixxi għall-**prevenzjoni tal-mard u għall-promozzjoni tas-saħha** billi jappoġġa b'mod effettiv hafna t-twassil ta' **Healthier together - inizzjattiva tal-UE dwar il-mard mhux komunikabbli**²², kif muri, fost affarijiet ohra, mill-hidma kongunta tal-Istati Membri²³. Barra minn hekk, l-obbligu legali li jiġi allokat minimu ta' 20 % tal-baġit totali tal-Programm għall-azzjonijiet ta' prevenzjoni tal-mard u ta' promozzjoni tas-saħha ġie ssodisfat sal-2024²⁴. **Kien hemm progress sostanzjali fit-titjib tan-networks tal-kura tas-saħha.** L-ERNs, li jipprovdu kura speċjalizzata għal mard rari, issa jinkludu 1 619-il fornitur tal-kura tas-saħha, li sad-data limitu juru zieda ta' 40 % meta mqabbla mal-2021. Din l-espansjoni kellha impatt tangibbli, peress li sal-2024, 2,24 miljun pazjent b'mard rari rċevew parir espert dwar l-aktar dijanjozi u trattamenti xierqa. **L-inizzjattivi tas-saħha diġitali qed jadvanzaw ukoll**, permezz tal-implimentazzjoni tal-MyHealth@EU, l-infrastruttura li tippermetti l-kontinwità transfruntiera tal-kura billi tipprovdi aċċess għas-Sommarji tal-Pazjenti u l-e-Riċetti u qed twitti t-triq għall-Ispazju Ewropew tad-Data dwar is-Saħha. Din il-hidma saret possibbli permezz ta' 44 proġett ewlieni ffinanzjati mill-Programm, li jiżguraw aċċess aħjar għal – u ġestjoni ta' – data dwar is-saħha madwar l-UE. **L-innovazzjoni u l-aċċessibilità** fil-kontromiżuri mediċi komplew jiġu appoġġati minn investiment ta' EUR 104 miljun immirat lejn it-trawwim ta' avvanzji f'dan il-qasam, inklużi inċentivi biex jiġi żgurat l-aċċess għall-antibijotiċi. Barra minn hekk, taħt l-EU FAB, sitt operatori ekonomiċi żguraw il-kapaċitajiet tal-manifattura biex jiżguraw li l-vaċċini jkunu jistgħu jiġu prodotti bis-shiħ fl-UE f'każ ta' emerġenza. Sadanittant, fil-ġlieda kontra l-kanċer, l-Istati Membri qed jadattaw u jadottaw il-linji gwida Ewropej dwar l-iskrinjar u d-dijanjozi tal-kanċer tas-sider, u l-iskema ta' mistoqsijiet u twegibiet tlestiet u hija lesta għall-implimentazzjoni wara li ġiet ittestjata f'9 Stati Membri. Pass kruċjali wara r-rakkomandazzjoni tal-Kunsill tal-2022 dwar l-iskrinjar tal-kanċer. Barra minn hekk, b'reazzjoni għar-riskju dejjem akbar ta' patoġeni transfruntiera, f'Jannar 2024, 23 Stat Membru bdew jimplimentaw **sistema ta' sorveljanza ta' "Saħha Wahda"**, li ssahħaħ it-tnejn tal-UE kontra t-theddid għas-saħha li jmur lil hinn mill-fruntieri nazzjonali. Bl-istess mod, l-azzjoni kongunta tal-UE dwar is-sorveljanza integrata tal-ilma

²¹ L-Artikolu 8(3) tar-Regolament l-UE għas-Saħha.

²² [Healthier together – Inizzjattiva tal-UE dwar il-mard mhux komunikabbli](#).

²³ [L-Azzjoni Kongunta dwar il-Prevenzjoni tal-Mard Mhux Komunikabbli \(JA PreventNCD\)](#) u [L-Azzjoni Kongunta dwar il-Mard Kardjovaskulari u d-Dijabete \(JACARDI\)](#).

²⁴ L-Artikolu 5 tal-baġit tar-Regolament l-UE għas-Saħha jinkludi dispożizzjonijiet biex jiġi riżervat minimu ta' 20 % tal-baġit totali tal-programm l-UE għas-saħha għall-promozzjoni tas-saħha u l-azzjonijiet ta' prevenzjoni tal-mard.

mormi għas-saħħa pubblika (EU-WISH, EU wastewater integrated surveillance for public health) laqqgħet flimkien ukoll lil 26 pajjiż biex tagħti spinta lill-kapaċità tagħhom li jipprevjenu, jippreparaw għal, u jirrispondu malajr għal theddid transfruntier serju għas-saħħa permezz tas-sorveljanza tal-ilma mormi.

Il-ġbir tad-data tal-Programm huwa permiss minn 52 indikatur, li huma deskritti fil-qafas ta' monitoraġġ u evalwazzjoni tal-prestazzjoni tal-Programm tal-UE għas-Saħħa (PPMEF, Programme performance monitoring and evaluation framework)²⁵. L-indikaturi jimmonitorjaw l-inputs, l-outputs, ir-riżultati u l-impatti. Disa' *indikaturi ewlenin tal-prestazzjoni* ddeżinjati huma relatati mal-politiki ewlenin tas-saħħa u jservu biex jirriflettu l-kisbiet ewlenin fir-rapportar annwali tal-prestazzjoni²⁶.

L-analizi tal-prestazzjoni annwali tal-2023 (l-aħhar waħda disponibbli qabel id-data limitu tal-evalwazzjoni interim tat-30 ta' April 2024) tindika li l-prestazzjoni ġenerali tal-Programm tinsab fit-triq it-tajba biex tilhaq l-oġġettivi tagħha.

Il-progress tad-disa' indikaturi ewlenin tal-prestazzjoni huwa illustrattiv. Il-mira tal-2027 diġà nqabżet fl-2024 għall-indikatur relatat mal-ERNs u għall-indikatur dwar l-għadd ta' Stati Membri li jimplimentaw l-aħjar prattiki fil-promozzjoni tas-saħħa u fil-prevenzjoni tal-mard. Kwazi l-Istati Membri kollha u l-pajjiżi assoċjati (30) ħadu passi biex jiżviluppaw il-pjanijiet ta' thejjiġa u ta' rispons tagħhom għal theddid transfruntier serju għas-saħħa. L-istadju importanti tal-2024 huwa qrib li jintlaħaq għall-indikatur ewleni tal-prestazzjoni "Għadd ta' persunal tal-kura tas-saħħa u tas-saħħa pubblika mħarregg" u fit-triq it-tajba sabiex jintlaħaq għal erba' indikaturi oħra²⁷.

L-istadji importanti tal-2024, pereżempju, intlaħqu u saħansitra nqabżu taħt ferġat differenti. Hekk kif l-implimentazzjoni tal-Programm qed tavvanza, sar progress sinifikanti fuq diversi indikaturi lejn l-ilħuq tal-miri tal-2027 f'oqsma ewlenin bħal: it-thejjiġa u r-rispons għall-kriżijiet; il-promozzjoni tas-saħħa u l-prevenzjoni tal-mard; il-kanċer; u l-indirizzar tal-htigijiet ta' pazjenti b'mard rari permezz tal-ERNs.

Koerenza

It-tfassil tar-Regolament l-UE għas-Saħħa huwa tajjeb b'mod ġenerali, u l-oġġettivi huma koerenti. L-oġġettivi ġenerali u speċifiċi kollha tal-Programm jirriflettu b'mod akkurat u komprensiv il-htigijiet u l-isfidi tas-saħħa tal-UE. L-oġġettivi speċifiċi komprensivi jippermettu l-finanzjament tal-implimentazzjoni tal-prijoritajiet eżistenti tal-politika tas-saħħa tal-UE, inkluża l-leġiżlazzjoni eżistenti tal-UE dwar is-saħħa.

Il-Programm huwa konsistenti ma' programmi oħra ta' finanzjament tal-UE bħal Orizzont Ewropa, il-programm Ewropa Diġitali, il-Fond Soċjali Ewropew Plus, il-Mekkanizmu tal-Unjoni għall-Protezzjoni Ċivili (rescEU), il-Fond Ewropew għall-

²⁵ Ara l-Anness I tad-Dokument ta' Hidma tal-Persunal tal-Kummissjoni Qafas ta' Monitoraġġ u Evalwazzjoni tal-Prestazzjoni tal-Programm tal-UE għas-Saħħa [SWD\(2024\)223 final](#).

²⁶ Ara l-Anness 2 ta' [SWD\(2024\)223 final](#).

²⁷ Għal informazzjoni dwar ir-riżultati tal-prestazzjoni tal-indikaturi tal-UE għas-Saħħa ara [\(2024\) 2021-2027 Performance Data Tables](#).

Iżvilupp Reġjonali, il-Faċilità għall-Irkupru u r-Reżiljenza, l-Istrument ta' Viċinat, ta' Kooperazzjoni għall-Iżvilupp u ta' Kooperazzjoni Internazzjonali – Ewropa Globali (NDICI-GE, Neighbourhood, Development and International Cooperation Instrument – Global Europe). Orizzont Ewropa javvanza r-riċerka u l-innovazzjoni fis-saħħa permezz tal-inizjattivi tiegħu tar-Raggruppament 1 u l-Missjoni tal-UE dwar il-Kanċer, filwaqt li jindirizza l-prevenzjoni tal-mard u jippromwovi sinerġiji mal-politiki tas-saħħa pubblika. Dan jiffinanzja r-riċerka f'oqsma bħall-mard infettiv u l-kanċer u jgħin biex jiġu inkorporati teknoloġiji diġitali fil-kura tas-saħħa u jippromwovi l-kooperazzjoni globali fis-saħħa. Shubijiet fi hdan Orizzont Ewropa, bħal dawk li jiffukaw fuq it-trasformazzjoni tas-sistemi tas-saħħa u tal-mard rari, isaħħu l-ekosistema tal-innovazzjoni tas-saħħa tal-Ewropa. Il-programm Ewropa Diġitali jtejjeb il-hiliet diġitali fis-saħħa u qed jgħin biex jiġi stabbilit spazju Ewropew tad-Data dwar is-Saħħa għal aċċess u interoperabbiltà aħjar tad-data. Barra minn hekk, fondi bħall-Fond Ewropew għall-Iżvilupp Reġjonali, il-Fond Soċjali Ewropew+, ERASMUS+ il-Faċilità għall-Irkupru u r-Reżiljenza, l-Istrument ta' Appoġġ Tekniku, jappoġġaw l-infrastruttura tas-saħħa, is-saħħa diġitali, u l-iżvilupp tal-hiliet tal-forza tax-xogħol.

Il-koerenza tal-Programm l-UE għas-Saħħa ma' fondi oħra tal-UE hija żgurata wkoll permezz ta' konsultazzjoni bejn is-servizzi dwar il-programmi ta' hidma annwali u l-organizzazzjoni ta' avvenimenti kongunti tal-partijiet ikkonċernati biex jiġu pprezentati proġetti dwar oqsma tematiċi speċifiċi (eż. is-saħħa mentali). Il-koerenza bejn l-UE għas-Saħħa u Orizzont Ewropa hija l-aktar prominenti fil-każ ta' azzjonijiet dwar il-kanċer²⁸. Dan jirriżulta mill-allinjament mill-qrib tal-Missjoni tal-UE dwar il-Kanċer ta' Orizzont Ewropa mal-fergħa tal-kanċer tal-UE għas-Saħħa, li hija żgurata permezz tal-governanza kongunta tal-Missjoni tal-UE dwar il-Kanċer u l-Pjan tal-Ewropa biex Jingheleb il-Kanċer.

Hemm ukoll potenzjal għal sinerġija bejn il-Patt Ekoloġiku Ewropew u l-UE għas-Saħħa. 15-il azzjoni li jirrapprezentaw EUR 23,5 miljun, jappoġġaw direttament il-prijoritajiet tal-Patt Ekoloġiku.

²⁸ Għal ħarsa ġenerali ulterjuri lejn il-koerenza bejn l-UE għas-Saħħa u Orizzont Ewropa, ara t-taqsima 4.1.3 Thejjija għall-krizijiet fid-Dokument ta' Hidma tal-Persunal ta' akkumpanjament.

Valur miżjud tal-UE

L-azzjonijiet taht il-Programm l-UE għas-Sahħa pprovdew valur miżjud sinifikanti tal-UE permezz tal-bini tal-kapaċità, l-ippjanar strateġiku, u l-istabbiliment ta' prijoritajiet u azzjonijiet biex tiżdied u tiġi promossa l-innovazzjoni u jsir l-aħjar użu mir-rizultati tar-riċerka.

Il-Programm l-UE għas-Sahħa nieda azzjonijiet li jiswew EUR 623 miljun dwar it-*thejjija għall-kriżijiet u s-sigurtà tas-saħħa*, bejn Jannar 2021 u d-data limitu tal-evalwazzjoni *interim* (it-30 ta' April 2024). Dawn l-azzjonijiet tejbu l-kapaċità tal-UE li tipprevjeni aħjar, tkun imħejjija aħjar u twieġeb aħjar għall-emergenzi tas-saħħa. Huma żguraw ukoll il-kapaċità tal-UE li tiżgura l-aċċess għal kontromiżuri mediċi. Eżempji jinkludu l-attivitajiet dwar l-iżvilupp u l-akkwist tal-kontromiżuri mediċi; il-laboratorji ta' referenza Ewropej; il-kapaċitajiet ta' sorveljanza u ta' ġbir ta' intelligence; is-sistemi ta' twissija bikrija u ta' rispons. Azzjonijiet bħal dawn huma kruċjali biex jiġi miġġieled it-theddid transfruntier futur għas-saħħa fl-UE.

EUR 27 miljun saru disponibbli biex jappoġġaw il-ġbir tal-intelligence permezz ta' sorsi miftuħa, sistemi ta' sorveljanza tal-ilma mormi u kapaċitajiet ta' sekwenzjar u ġbir ta' intelligence dwar l-epidemiji fil-livell

Il-Programm għamel investimenti konsiderevoli biex jappoġġa direttament *il-promozzjoni tas-saħħa u l-prevenzjoni tal-mard* (EUR 155,4 miljun), b'mod partikolari fir-rigward tal-mard mhux komunikabbli (inkluż il-kanċer), is-saħħa mentali, il-mard kardjovaskulari, id-dijabete, il-mard respiratorju u biex jippromwovi stili ta' ħajja aktar tajbin għas-saħħa li huma mistennija li jkollhom impatti pozittivi fuq is-saħħa fit-tul taċ-ċittadini tal-UE. L-azzjonijiet minn fergħat oħra jinkludu wkoll il-promozzjoni tas-saħħa u l-attivitajiet ta' prevenzjoni tal-mard. Flimkien mal-appoġġ dirett f'dan il-qasam ta' intervent, issa ġew ipprogrammati EUR 536,7 miljun għall-promozzjoni tas-saħħa u l-prevenzjoni tal-mard. Dan jissodisfa l-impenn legali ta' 20 % li għad li jgħaddi l-Regolament l-UE għas-Sahħa.

600 000 persuna spostata mill-Ukrajna rċevew l-ewwel għajjnuna psikoloġika u servizzi tas-saħħa mentali fi 22 Stat Membru u fi 3 pajjiżi mhux tal-UE

Il-Programm l-UE għas-Sahħa uża EUR 239 miljun fuq azzjonijiet *biex jissahħu s-sistemi nazzjonali tas-saħħa*, pereżempju: permezz tal-azzjoni kongunta CIRCE li tittrasferixxi l-aħjar prattiki fil-kura tas-saħħa primarja fost l-Istati Membri tal-UE; permezz ta' zieda fil-finanzjament tan-Networks ta' Referenza Ewropej (EUR 100,5 miljun), u billi tiżdied ir-reziljenza tal-forza tax-xogħol fil-qasam tal-kura tas-saħħa, filwaqt li tibni fuq l-eżiti tal-programmi tas-saħħa preċedenti. Stabbiliti fl-2017, in-Networks ta' Referenza Ewropej komplew jiffaċilitaw u jtejbu l-kollaborazzjoni bejn il-fornituri tal-kura tas-saħħa u taw parir dwar l-aktar dijanjozi xierqa u l-aħjar trattament disponibbli għall-pazjenti b'mard rari. Il-

Programm tejjeb ukoll it-tnejn għall-forza tax-xogħol fil-qasam tal-kura tas-saħħa permezz ta' taħriġ immirat u inizjattivi ta' bini tal-kapaċità, filwaqt li żgura li l-Istati Membri jkunu mgħammra aħjar biex jimmanigġaw zidiet fid-domanda għall-kura tas-saħħa.

Bejn Novembru 2023 u April 2024, 15-il medicina kellhom l-informazzjoni elettronika tagħhom dwar il-prodott ippubblikata bħala parti mill-proċedura tagħhom ta' awtorizzazzjoni għat-tqegħid fis-suq, u dan witta t-triq għal diġitalizzazzjoni usa' tan-network regolatorju.

It-trasformazzjoni diġitali tas-sistemi tal-kura tas-saħħa (EUR 124,96 miljun) madwar l-UE avvanzat permezz tal-ħidma preparatorja u l-iżvilupp tal-infrastruttura tal-Ispazju Ewropew tad-Data dwar is-Saħħa appoġġata mill-Programm l-UE għas-Saħħa. Dan jippermetti li d-data dwar is-saħħa tiġi skambjata bejn il-fruntieri u jtejjeb l-aċċess għal kura tas-saħħa ta' kwalità. Iċ-ċittadini tal-UE issa għandhom aċċess ehfef għar-rekords tas-saħħa tagħhom u jistgħu jirċievu kura kontinwa meta jivvjaġġaw bejn l-Istati Membri. L-Istati Membri huma wkoll konnessi aħjar, u dan iwassal għal infrastruttura tal-kura tas-saħħa aktar integrata u aktar effiċjenti madwar l-UE. L-għan tal-enfasi tal-Programm fuq l-użu sekondarju tad-data dwar is-saħħa għar-riċerka u t-tfassil tal-politika hu li jagħmel lill-UE mexxejja fir-riċerka medika u fl-innovazzjoni fil-kura tas-saħħa. L-azzjonijiet minn fergħat oħra jinkludu attivitajiet ta' trasformazzjoni diġitali li jikkontribwixxu flimkien għall-prijoritajiet trażversali tal-UE.

22 pajjiż Ewropew, inkluż 20 Stat Membru tal-UE, irċevew appoġġ għad-diġitalizzazzjoni tas-sistemi tas-saħħa tagħhom u ziedu l-kopertura ġeografika tas-servizzi ta' MyHealth@EU, tal-interoperabbiltà u/jew tal-aċċess tal-pazjenti għad-data dwar is-saħħa tagħhom stess.

L-investimenti li jappoġġaw l-implimentazzjoni tal-Pjan Ewropew għall-Ġlieda kontra l-Kanċer (EUR 220 miljun) jinkludu l-azzjonijiet ewlenin biex jitnaqqsu l-fatturi ta' riskju tal-kanċer, tittejjeb il-kopertura tat-tilqim u tal-iskrinjar, u jittejbu r-registri tal-kanċer billi jissahħah il-ġbir tad-data, u b'hekk jikkontribwixxu b'mod effettiv għall-identifikazzjoni bikrija u għal strateġiji ta' trattament aktar effettivi. Sar progress f'diversi oqsma oħra, inkluż fiċ-Ċentru tal-Għarfien tal-Kummissjoni Ewropea dwar il-Kanċer, fir-Registru Ewropew tal-inugwaljanzi b'rabta mal-²⁹kanċer, u fin-Network tal-UE li jgħaqqad Ċentri Nazzjonali Komprensivi tal-Kanċer rikonoxxuti u networks ġodda ta' għarfien³⁰ espert. In-Network tal-UE jindaga fi ħdan il-komunità tal-onkologija Ewropea kollha għal oqsma tal-kanċer speċifiċi u ta' sfida li jistgħu jibbenefikaw minn kooperazzjoni transfruntiera.

²⁹ [ECIR - Ir-Registru Ewropew tal-Inugwaljanzi b'rabta mal-Kanċer.](#)

³⁰ [Iċ-Ċentru tal-Għarfien dwar il-Kanċer.](#)

F'Diċembru 2023, ġew ippubblikati 29 profil tal-kanċer tal-pajjiżi mill-Istati Membri kollha tal-UE u mill-Iżlanda u min-Norveġja, li jenfasizzaw il-kisbiet u l-isfidi ewlenin fil-prevenzjoni u l-kura tal-kanċer.

L-appoġġ għall-Istrateġija tal-UE għas-Saħha Globali jammonta għal EUR 61,5 miljun, li madwar EUR 50 miljun minnhom ġew impenjati għal azzjonijiet bħat-tishih tat-thejjija u r-rispons għal theddid transfronter għas-saħha fil-livell globali. Studju li għaddej bħalissa għandu l-għan li jfassal u li jittestja qafas ta' monitoraġġ biex jivvaluta l-progress u l-eżiti tal-implimentazzjoni tal-Istrateġija tal-UE għas-Saħha Globali. Appoġġati mill-finanzjament tal-Programm l-UE għas-Saħha, l-Istati Membri u l-pajjiżi assoċjati qed isaħħu r-rwol tal-UE fis-saħha globali billi jtejbju l-koordinazzjoni tal-azzjonijiet bejn l-Istati Membri u l-istituzzjonijiet tal-UE. L-impenji globali u l-inizjattivi tas-saħha konkluzi ma' shab internazzjonali bħad-WHO u s-Socjetajiet tas-Salib l-Ahmar u tan-Nofs Qamar l-Ahmar indirizzaw, fost kwistjonijiet ohra, il-konsegwenzi fuq is-saħha tal-gwerra ta' aggressjoni tar-Russja fl-Ukrajna u l-htigijiet tar-refugjati.

Rilevanza

Is-sejbiet tal-istudju ta' appoġġ tal-evalwazzjoni ppubblikati flimkien ma' dan ir-rapport jindikaw li **l-oġettivi ġenerali u speċifiċi kollha tal-Programm l-UE għas-Saħha kienu rilevanti hafna**, u jirriflettu b'mod akkurat u komprensiv il-htigijiet u l-isfidi tas-saħha li kienu jeżistu fl-2021, meta nholoq il-Programm. L-istudju sab li l-oġettivi speċifiċi kienu allinjati sew mal-prijoritajiet strateġiċi tas-saħha pubblika tal-UE għall-perjodu 2019-2024, li jinkludu t-titjib tal-provvista ta' mediċini affordabbli, l-iżgurar tal-implimentazzjoni effettiva tal-qafas regolatorju l-ġdid dwar l-apparati mediċi u l-prijoritizzazzjoni s-saħha digitali³³.

Matul il-perjodu 2021-2024, il-**Programm l-UE għas-Saħha baqa' rilevanti hafna fir-rigward tal-prijoritajiet tal-Unjoni tas-Saħha Ewropea** bħal: il-prevenzjoni, it-thejjija u r-rispons għall-kriżijiet tas-saħha; l-implimentazzjoni tar-Regolament (UE) 2022/2371/UE dwar theddid transkonfinali serju għas-saħha³⁴; il-Pjan tal-Ewropa biex Jingheleb il-Kanċer³⁵; l-inizjattiva "Healthier Together"³⁶; l-istrateġija farmaċewtika għall-Ewropa³⁷; l-appoġġ għall-ħidma tal-valutazzjoni tat-teknoloġija tas-saħha u l-bini ta' Spazju Ewropew tad-Data dwar is-Saħha³⁸.

L-azzjonijiet iffinanzjati fil-programmi ta' hidma annwali tal-2021, l-2022, l-2023 u l-2024 kienu rilevanti hafna għall-implimentazzjoni tal-oġettivi ġenerali u speċifiċi kollha.

³¹ [STRATEĠIJA TAL-UE GHAS-SAHHA GLOBALI - Saħha ahjar għal kulhadd f'dinja li qed tinbidel.](#)

³² Għal din l-evalwazzjoni *interim*, l-appoġġ finanzjarju għall-Istrateġija tal-UE għas-Saħha Globali huwa mahsub bħala baġit totali tal-azzjonijiet li jimplimentaw l-oġettiv speċifiku (j) tal-UE għas-Saħha – li jiġu appoġġati l-impenji globali u l-inizjattivi tas-saħha.

³³ [Ittra ta' missjoni](#) minn Ursula von der Leyen, President tal-Kummissjoni Ewropea, lill-Kummissarju għas-Saħha u s-Sikurezza Alimentari, l-1 ta' Diċembru 2019.

³⁴ [Ir-Regolament \(UE\) 2022/2371](#) tal-Parlament Ewropew u tal-Kunsill tat-23 ta' Novembru 2022 dwar theddid transkonfinali serju għas-saħha u li jhassar id-Deciżjoni Nru 1082/2013/UE, [GU L 314, 6.12.2022](#).

³⁵ [Il-Pjan tal-Ewropa għall-Glieda kontra l-Kanċer.](#)

³⁶ [Healthier Together L-inizjattiva tal-UE dwar il-mard mhux komunikabbli.](#)

³⁷ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni - Strateġija Farmaċewtika għall-Ewropa, [COM\(2020\)761 final](#).

³⁸ Ir-Regolament (UE) 2025/327 tal-Parlament Ewropew u tal-Kunsill tal-11 ta' Frar 2025 dwar l-Ispazju Ewropew tad-Data dwar is-Saħha u li jemenda d-Direttiva 2011/24/UE u r-Regolament (UE) 2024/2847, ([GU L 2025/327, 5.3.2025](#)).

Eżerċizzju ta' mmappjar u analiżi ulterjuri tal-programmi ta' hidma annwali kkonfermaw li l-4 objettivi ġenerali kollha u l-10 objettivi speċifiċi kienu fil-biċċa l-kbira koperti u koperti b'mod adegwat. F'konformità ma' dan, il-biċċa l-kbira tal-partijiet ikkonċernati qablu li l-azzjonijiet fil-programmi ta' hidma annwali tal-2021-2024 kienu rilevanti għall-4 objettivi ġenerali u għall-10 objettivi speċifiċi kollha.

Ir-rilevanza kontinwa tal-Programm matul il-perjodu ta' implimentazzjoni hija enfasizzata mill-opinjoni għolja tal-partijiet ikkonċernati espressa permezz ta' sħarriġ u matul intervisti mmirati f'April u f'Mejju 2024: mill-inqas żewġ terzi tar-rispondenti tal-istħarriġ irrapportaw li kull objettiv ġenerali kien rilevanti sa estent jew "kbir ħafna" jew "kbir", filwaqt li mill-inqas nofs ir-rispondenti hassewhom l-istess mod dwar kull objettiv speċifiku. L-intervisti mmirati lejn il-partijiet ikkonċernati kkonfermaw kunsens fost il-gruppi kollha tal-partijiet ikkonċernati li l-objettivi ġenerali u speċifiċi tal-Programm tal-UE għas-Saħha baqgħu rilevanti matul il-perjodu ta' implimentazzjoni tal-Programm minn Jannar 2021 sa April 2024.

L-isfidi għas-saħha li l-Programm l-UE għas-Saħha kien imfassal biex jindirizza, jibqgħu rilevanti għas-snin li ġejjin, b'mod partikolari fir-rigward ta': ir-riskju akbar ta' tifqigħat u epidemiji jew pandemiji; ir-reżistenza għall-antimikrobiċi li dejjem qed tikber; iż-żieda fil-longevità li, fin-nuqqas ta' azzjoni ulterjuri, hija assoċjata ma' prevalenza akbar ta' mard mhux komunikabbli (NCDs, non-communicable diseases). Dawn l-isfidi għas-saħha se jehtiegu azzjoni fil-livell tal-UE u riżorsi proporzjonati. Tali azzjoni tinkludi:

1. it-tkomplija tal-bini ta' approċċ "Saħha Waħda";
2. it-tisħiħ tal-innovazzjoni fil-politiki tas-saħha;
3. it-titjib tal-oqfsa regolatorji għall-farmaċewtiċi u għall-apparat mediku, inklużi l-mediċini kritiċi;
4. it-tħejjija tal-pedamenti għat-tranzizzjoni diġitali;
5. il-mitigazzjoni tan-nuqqas ta' haddiema;
6. it-titjib tal-aċċess għall-kura tas-saħha;
7. it-tisħiħ tal-prevenzjoni tal-mard mhux komunikabbli;
8. l-iffaċilitar tat-tixjiħ san permezz ta' approċċ komprensiv u tul il-ħajja għall-promozzjoni tas-saħha u l-prevenzjoni tal-mard, inkluż il-mard kardjovaskulari, u l-ġlieda kontinwa kontra l-kanċer;
9. it-tnaqqis tad-danni għas-saħha dovuti għall-użu u għad-dipendenza ta' droga illeċita, inkluż l-informazzjoni u l-prevenzjoni; l-amplifikazzjoni tal-attivitajiet ta' detezzjoni tat-theddid u appoġġ għall-kontromizuri mediċi godda kontra t-tifqigħat;
10. it-titjib tas-sigurtà tal-provvista ta' mediċini kritiċi u kontromizuri mediċi;
11. l-iżvilupp tal-bijoteknoloġiji tas-saħha.

Il-Programm l-UE għas-Saħha jibqa' rilevanti minhabba li jiffinanzja l-implimentazzjoni tal-acquis tal-Unjoni dwar is-saħha u l-kollaborazzjoni u l-koordinazzjoni tal-faċilitajiet mal-Istati Membri biex **tinbena l-Unjoni Ewropea tas-Saħha**. Il-Programm l-UE għas-Saħha huwa l-fond ewlieni tal-UE li jsostni l-iżvilupp ta' Unjoni Ewropea tas-Saħha b'saħħitha, inklużi kemm id-dimensjonijiet interni kif ukoll dawk esterni tagħha. Dan

jiffinanzja azzjonijiet biex tinbena l-Unjoni Ewropea tas-Saħħa billi jimplementa prijoritajiet u politiki tas-saħħa bħal:

1. it-tnejn u r-rispons għall-kriżijiet;
2. il-Pjan tal-Ewropa biex Jingheleb il-Kanċer;
3. ir-riforma tal-leġiżlazzjoni farmaċewtika tal-UE;
4. l-approċċ komprensiv lejn is-saħħa mentali³⁹;
5. il-valutazzjoni tat-teknoloġija tas-saħħa (HTA, health technology assessment);
6. l-Ispazju Ewropew tad-Data dwar is-Saħħa;
7. l-apparati mediċi⁴⁰;
8. l-apparati mediċi dijanjostiċi *in vitro*⁴¹;
9. ir-regoli dwar sustanzi ta' oriġini umana⁴².

Il-Programm l-UE għas-Saħħa jappoġġa wkoll attivitajiet skont il-mandati estenzi tal-Aġenzija Ewropea għall-Mediċini u ċ-Centru Ewropew għall-Prevenzjoni u l-Kontroll tal-Mard. Barra minn hekk, dan jappoġġa l-Istrateġija tal-UE għas-Saħħa Globali u jgħin lill-Istati Membri jilhqnu l-Għanijiet u l-miri ta' Żvilupp sostenibbli tan-NU. Il-Programm l-UE għas-Saħħa jappoġġa l-prijoritajiet tas-saħħa tal-UE u l-iżvilupp u l-evalwazzjoni tal-atti legali.

5. Konkluzjonijiet u tagħlimiet mehuda

Konkluzjonijiet

Il-proċessi ta' governanza u ta' programmazzjoni tal-Programm l-UE għas-Saħħa ġew stabbiliti b'suċċess u wrew li huma effettivi għall-adozzjoni f'waqtha tal-programmi ta' hidma annwali u tal-emendi meħtieġa. Il-proċess ta' konsultazzjoni mal-partijiet ikkonċernati huwa stabbilit sew. Il-programmi ta' hidma kienu effettivi fit-traduzzjoni tal-oġġettivi wesgħin tal-Programm l-UE għas-Saħħa f'azzjonijiet konkreti, b'allokazzjoni ċara ta' riżorsi għal oqsma ta' prijorità bħat-tnejn għall-kriżijiet, is-saħħa diġitali, u l-prevenzjoni tal-mard. L-ewwel programm ta' hidma fl-2021 ġie adottat madwar 3 xhur wara li ġie adottat ir-Regolament l-UE għas-Saħħa. Il-proċessi ta' programmazzjoni tħaddmu b'mod parallel għall-programmi ta' hidma tal-2021 u l-2022, li ġew adottati fuq perjodu rekord ta' madwar 10 xhur.

Il-proċessi ta' implimentazzjoni huma effettivi u ġew adattati fil-hin biex jakkomodaw zieda kbira fil-baġit mill-HaDEA li għadha kif inħolqot. L-aġenzija eżekuttiva hija strumentali u essenzjali għall-implimentazzjoni tal-Programm u tal-programmi ta' hidma annwali tiegħu. L-azzjonijiet ipplanati huma mfassla biex jipprovdu **valur miżjud sinifikanti tal-UE** mat-twertiq

³⁹ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni dwar approċċ komprensiv lejn is-saħħa mentali, [COM\(2023\) 298 final](#).

⁴⁰ Ir-Regolament (UE) 2017/745 tal-Parlament Ewropew u tal-Kunsill tal-5 ta' April 2017 dwar apparati mediċi, li jemenda d-Direttiva 2001/83/KE, ir-Regolament (KE) Nru 178/2002 u r-Regolament (KE) Nru 1223/2009 u li jhassar id-Direttivi tal-Kunsill 90/385/KEE u 93/42/KEE ([ĠU L 117, 5.5.2017](#)).

⁴¹ Ir-Regolament (UE) 2017/746 tal-Parlament Ewropew u tal-Kunsill tal-5 ta' April 2017 dwar apparati mediċi dijanjostiċi *in vitro* u li jhassar id-Direttiva 98/79/KE u d-Deċiżjoni tal-Kummissjoni 2010/227/UE ([ĠU L 117, 5.5.2017](#)).

⁴² Ir-Regolament (UE) 2024/1938 tal-Parlament Ewropew u tal-Kunsill tat-13 ta' Ġunju 2024 dwar l-istandards ta' kwalità u ta' sikurezza għas-sustanzi ta' oriġini umana maħsubin għall-applikazzjoni umana u li jhassar id-Direttivi 2002/98/KE u 2004/23/KE, ([ĠU L, 2024/1938, 17.7.2024](#)).

permezz ta' ppjanar strateġiku tal-prijoritajiet u l-azzjonijiet tal-UE biex itejbu u jippromwovu l-innovazzjoni u l-bini tal-kapaċità u jagħmlu l-aħjar użu mir-riżultati tar-riċerka madwar l-Ewropa. Għaldaqstant, il-Programm ikkontribwixxa sostanzjalment għall-prijoritajiet trażverżali tal-UE, bħat-tranzizzjoni diġitali, l-ugwaljanza bejn il-ġeneri u l-ibbagitjar ekoloġiku billi impenja fondi għal azzjonijiet rilevanti tal-UE għas-Saħħa.

Ir-riallokazzjoni ta' EUR 1 biljun fl-2024, ma kellha l-ebda impatt fuq il-programmazzjoni għall-programm ta' hidma annwali tal-2021, l-2022, l-2023 u l-2024. Madankollu, dan it-tnaqqis kbir fil-baġit għall-Programm l-UE għas-Saħħa se jkollu impatt fuq il-programmazzjoni mill-2025 'il quddiem. Madankollu, huwa importanti li jiġi żgurat appoġġ suffiċjenti kemm għall-inizjattivi u għall-impenji li għaddejjin bħalissa kif ukoll għal dawk godda.

L-azzjonijiet kongunti jkomplu jipprovdu finanzjament kruċjali lill-awtoritajiet nazzjonali, inklużi dawk tal-pajjiżi b'introjtu nazzjonali gross (ING) aktar baxx permezz tal-kriterji ta' utilità eċċezzjonali. Dawn jippermettu wkoll kollaborazzjoni li tindirizza sfidi komuni Ewropej tas-saħħa u timplimenta soluzzjonijiet effettivi fil-livell nazzjonali. **Il-benefiċjarji ewlenin**, f'termini kemm tal-kontribut tal-UE riċevut kif ukoll tal-għadd- ta' proġetti, huma entitajiet pubbliċi, bħall-ministeri tas-saħħa, l-aġenziji nazzjonali tas-saħħa, l-istituti, il-laboratorji, l-isptarijiet universitarji u l-organizzazzjonijiet tar-riċerka. L-NGOs ibbenefikaw kemm minn għotjiet operattivi kif ukoll minn għotjiet ta' azzjoni, b'27 NGO li bbenefikaw minn għotjiet operattivi u 255 NGO minn għotjiet ta' azzjoni fil-perjodu 2021-2024.

Il-prestazzjoni tal-Programm hija kif kienet mistennija li tkun f'dan l-istadju *interim* meta għadd limitat biss ta' azzjonijiet ikunu laħqu t-tlestija u taw ir-riżultati. L-impatti ta' dawn ir-riżultati huma mistennija li jiżdienu fis-snin li ġejjin u se jiġu analizzati fl-evalwazzjoni finali, li għandha ssir sa tmiem l-2031. Il-Programm l-UE għas-Saħħa holoq ukoll b'suċċess **sinerġiji** ma' Orizzont Ewropa u mal-programm Ewropa Diġitali u kkontribwixxa għall-oġettivi tal-Patt Ekoloġiku billi ffinanzja l-azzjonijiet li jappoġġaw il-promozzjoni tas-saħħa u l-prevenzjoni tal-mard u li jindirizzaw il-fatturi ta' riskju ambjentali għas-saħħa.

Inħarsu 'l quddiem

Fil-faġi ta' programmazzjoni, **l-istabbiliment ta' prijoritajiet strateġiċi u tematiċi għal perjodi itwal minn sena** jista' jippermetti lill-partijiet ikkonċernati jippjanaw għal perjodu ta' żmien itwal. Fejn xieraq, f'xi oqsma speċifiċi (eż. is-sistemi tas-saħħa u l-forza tax-xogħol fil-kura tas-saħħa) jista' jiġi esplorat ukoll ir-raggruppament strateġiku ta' azzjonijiet fi strumenti speċifiċi. Dan jista' joffri flessibilità akbar fl-akkomodazzjoni tal-azzjonijiet tal-Programm għall-htigijiet ta' politika li qed jinbidlu.

L-impatti dejjem akbar tat-tibdil fil-klima intensifikaw l-urgenza tat-tnejjija għall-kriżijiet tas-saħħa. Avvenimenti relatati mat-tibdil fil-klima bħall-mewġiet tas-shana, l-ghargħar, u t-tixrid ta' mard li jingarr minn vettur johlqu sfidi godda u kumplessi għas-sistemi tas-saħħa pubblika.

Barra minn hekk, **it-trawwim tas-sjeda politika** u l-involviment fi hdan l-Istati Membri f'azzjonijiet kongunti jista' jgħin biex jiġi realizzat il-potenzjal sħiħ ta' dawn l-inizjattivi u fl-

aħħar mill-aħħar jittejbu l-eżiti tas-saħħa madwar l-UE. Is-suċċess tal-azzjonijiet tas-saħħa fil-livell nazzjonali jeħtieg l-involvement attiv tal-awtoritajiet tal-Istati Membri, li jaqdu rwol ewlieni fl-implimentazzjoni tal-inizjattivi li jhallu impatt. Il-kollaborazzjoni eqreb u l-allinjament tal-prijoritajiet kemm fil-livell tal-UE kif ukoll f'dak nazzjonali/reġjonali huma essenzjali biex jiġu assenjati rwoli u responsabbiltajiet ċari f'azzjonijiet kongunti (eż. koordinatur u entitajiet affiljati).

It-tishih tal-effiċjenza amministrattiva billi jiġu ssimplifikati proċeduri kumplessi ta' akkwist u sejhiet għal offerti flessibbli, jitnaqqsu l-piżijiet tar-rapportar, u jiġu ssimplifikati l-proċessi ta' applikazzjoni għall-ghotjiet, jista' jiffaċilita b'mod sinifikanti l-ammont ta' xogħol għall-benefiċjarji. Barra minn hekk, l-istandardizzazzjoni tal-proċeduri u l-allinjament tar-rekwiżiti fil-programmi ta' finanzjament tal-UE jistgħu jnaqqsu d-duplikazzjoni tal-azzjonijiet amministrattivi u jissimplifikaw l-operazzjonijiet, b'mod partikolari f'oqsma bħaċ-ċertifikati tal-awditjar, fejn regoli differenti jżidu l-kumplessità. Il-koerenza bejn l-inizjattivi tista' tittejjeb aktar billi r-rekwiżiti amministrattivi jiġu allinjati ma' programmi oħra tal-UE, bħal Orizzont Ewropa, biex jiġi evitat sforz doppju u jiġu armonizzati l-proċeduri. Barra minn hekk, is-simplifikazzjoni tar-rekwiżiti amministrattivi għall-applikazzjoni tal-finanzjament, it-tnaqqis tal-piżijiet ta' kofinanzjament, u s-simplifikazzjoni tal-proċessi ta' monitoraġġ u rapportar jistgħu jtejjbu l-effiċjenza u jattiraw parteċipazzjoni usa'. Il-miżuri identifikati għat-tnaqqis tal-piż amministrattivi fil-Programm l-UE għas-Saħħa jistgħu potenzjalment itejbu l-effettività u l-effiċjenza tal-implimentazzjoni tiegħu, filwaqt li jikkontribwixxu b'mod attiv għall-prijorità tal-Kummissjoni l-għdida li ttejjeb is-simplifikazzjoni fil-politiki kollha.

Tista' tiġi kkunsidrata l-possibbiltà li jiġu aġġustati r-rati ta' **kofinanzjament**, meta dan ikun iġġustifikat, u li tiġi pprovduta **aktar flessibbiltà**, inkluża kopertura sħiħa tal-kostijiet eliġibbli. Dan ikun ta' għajjnuna minħabba li l-biċċa l-kbira tal-azzjonijiet fil-Programm, bl-eċċezzjoni tal-ERNs⁴³, ikopru biss parzjalment il-kostijiet eliġibbli tagħhom. Barra minn hekk, billi jiġu estiżi s-sħubijiet ma' **mekkaniżmi oħra ta' finanzjament**, bħall-InvestEU⁴⁴, l-Istrument ta' appoġġ Tekniku⁴⁵, il-Fond Ewropew għall-Iżvilupp Reġjonali⁴⁶, u l-Fond Soċjali Ewropew Plus⁴⁷, ikun hemm opportunitajiet biex jiġi amplifikat aktar l-impatt tal-Programm.

Permezz tal-investment fl-użu u fl-espansjoni ta' soluzzjonijiet innovattivi fil-kura tas-saħħa fl-Ewropa, il-Programm l-UE għas-Saħħa se jkompli jaqdi rwol vitali fl-ilhuq tal-prijoritajiet u tal-oġġettivi tal-politika tas-saħħa tal-Kummissjoni.

⁴³ L-ghotjiet diretti lid-WHO jistgħu jiġu ffinanzjati wkoll sa 100 % mill-kostijiet eliġibbli. Madankollu, wara li tlestiet il-valutazzjoni tal-pilastru tad-WHO, tal-OECD u ta' organizzazzjonijiet internazzjonali oħra, il-Programm iffinanzjahom permezz ta' ftehimiet ta' kontribuzzjoni (ġestjoni indiretta).

⁴⁴ [L-InvestEU](#).

⁴⁵ [L-Istrument ta' appoġġ tekniku](#).

⁴⁶ [Il-Fond Ewropew għall-Iżvilupp Reġjonali](#).

⁴⁷ [Il-Fond Soċjali Ewropew+](#).